

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *tr̥tīyaskandhē ēkōnatrīṃśō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē ēkōnatṛiṃśō'dhyāyaḥ ॥

dēvahūtiruvāca

lakṣaṇaṃ mahadādīnāṃ prakṛtēḥ puruṣasya ca |
svarūpaṃ lakṣyatē'miśāṃ yēna tatpāramārthikam || 1 ||

yathā sāṅkhyēṣu kathitaṃ yanmūlaṃ tatpracakṣatē |
bhaktiyōgasya mē mārgaṃ brūhi vistaraśaḥ prabhō || 2 ||

virāgō yēna puruṣō bhagavan sarvatō bhavēt |
ācakṣva jīvalōkasya vividhā mama saṃsṛtīḥ || 3 ||

kālasyēśvararūpasya parēṣāṃ ca parasya tē |
svarūpaṃ bata kurvanti yaddhētōḥ kuśalaṃ janāḥ || 4 ||

lōkasya mithyābhimatēracakṣuṣa -
ściraṃ prasuptasya tamasyanāśrayē |
śrāntasya karmasvanuviddhayā dhiyā
tvamāvirāsīḥ kila yōgabhāskaraḥ || 5 ||

maitrēya uvāca
iti māturvacaḥ ślakṣṇaṃ pratinandya mahāmuniḥ |
ābabhāṣē kuruśrēṣṭha prītastāṃ karuṇārditaḥ || 6 ||

śrībhagavānuvāca

bhaktiyōgō bahuvidhō mārgairbhāmini bhāvyatē |
svabhāvaguṇamārgēṇa puṁsāṃ bhāvō vibhidyatē || 7 ||

abhisandhāya yō hiṃsāṃ dambhaṃ mātsaryamēva vā |
saṃrambhī bhinnadr̥gbhāvaṃ mayi kuryātsa tāmasaḥ || 8 ||

viṣayānabhisandhāya yaśa aiśvaryamēva vā |
arcādāvarcayēdyō māṃ pṛthagbhāvaḥ sa rājasaḥ || 9 ||

karmanirhāramuddiśya parasmin vā tadarpaṇam |
yajēdyasṭavyamiti vā pṛthagbhāvaḥ sa sāttvikaḥ || 10 ||

madguṇaśrutimātrēṇa mayi sarvaguhāśayē |
manōgatiravicchinnā yathā gaṅgāmbhasō'mbudhau || 11 ||

lakṣaṇaṃ bhaktiyōgasya nirguṇasya hyudāhṛtam |
ahaitukyavyavahitā yā bhaktiḥ puruṣōttamē || 12 ||

sālōkyasārṣṭisāmīpyasārūpyaikatvamapyuta |
dīyamānaṃ na gr̥hṇanti vinā matsēvanaṃ janāḥ || 13 ||

sa ēva bhaktiyōgākhyā ātyantika udāhṛtaḥ |
yēnātivraja triguṇaṃ madbhāvāyōpapadyatē || 14 ||

niṣēvitēnānimittēna svadharmēna mahīyasā |
kriyāyōgēna śastēna nātihiṃsrēṇa nityaśaḥ || 15 ||

maddhiṣṇyadarśanasparśapūjāstutyabhivandanaiḥ |
bhūtēṣu madbhāvanayā sattvēnāsaṅgamēna ca || 16 ||

mahatāṃ bahumānēna dīnānāmanukampayā |
maitryā caivātmatulyēṣu yamēna niyamēna ca || 17 ||

ādhyātmikānuśravaṇānnāmasaṅkīrtanācca mē |
ārjavēnāryasaṅgēna nirahaṅkriyayā tathā || 18 ||

maddharmaṇō guṇairētaiḥ parisamśuddha āśayaḥ |
puruṣasyāñjasābhyēti śrutamātraguṇaṃ hi mām || 19 ||

yathā vātarathō ghrāṇamāvṛṅktē gandha āśayāt |
ēvaṃ yōgarataṃ cēta ātmānamavikāri yat || 20 ||

ahaṃ sarvēṣu bhūtēṣu bhūtātmāvasthitaḥ sadā |
tamavajñāya mām martyaḥ kurutē'rcāvidambanam || 21 ||

yō mām sarvēṣu bhūtēṣu santamātmānamīśvaram |
hitvārcām bhajatē mauḍhyādbhasmanyēva juhōti saḥ || 22 ||

dviṣataḥ parakāyē mām māninō bhinnadarśinaḥ |
bhūtēṣu baddhavairasya na manaḥśāntimṛcchati || 23 ||

ahamuccāvacairdravyaiḥ kriyayōtpannayānaghē |
naiva tuṣyē'rcitō'rcāyām bhūtagrāmāvamāninaḥ || 24 ||

arcādāvarcayēttāvadīśvaram mām svakarmakṛt |
yāvanna vēda svahr̥di sarvabhūtēṣvavasthitam || 25 ||

ātmanaśca parasyāpi yaḥ karōtyantarōdaram |
tasya bhinnadr̥śō mṛtyurvidadhē bhayamulbaṇam || 26 ||

atha mām sarvabhūtēṣu bhūtātmānaṃ kṛtālayam |
arhayēddānamānābhyām maitryābhinnēna cakṣuṣā || 27 ||

jīvāḥ śrēṣṭhā hyajīvānāṃ tataḥ prāṇabhṛtaḥ śubhē |
tataḥ sacittāḥ pravarāstataścēndriyavṛttayaḥ || 28 ||

tatrāpi sparśavēdibhyaḥ pravarā rasavēdinaḥ |
tēbhyō gandhavidāḥ śrēṣṭhāstataḥ śabdavidō varāḥ || 29 ||

rūpabhēdavidastatra tataścōbhayatōdataḥ |
tēṣāṃ bahupadāḥ śrēṣṭhāścatuspādastatō dvipāt || 30 ||

tatō varṇāśca catvārastēṣāṃ brāhmaṇa uttamaḥ |
brāhmaṇēṣvapi vēdajñō hyarthajñō'bhyadhikastataḥ || 31 ||

arthajñātsaṃśayacchēttā tataḥ śrēyān svakarmakṛt |
muktasaṅgastatō bhūyānadōgdhā dharmamātmanaḥ || 32 ||

tasmānmayyarpitāśēṣakriyārthātmā nirantaraḥ |
mayyarpitātmanaḥ puṃsō mayi sannyastakarmaṇaḥ |
na paśyāmi paraṃ bhūtamakartuḥ samadarśanāt || 33 ||

manasaitāni bhūtāni praṇamēdbahumānayan |
īśvarō jīvakalayā praviṣṭō bhagavāniti || 34 ||

bhaktiyōgaśca yōgaśca mayā mānavyudīritaḥ |
yayōrēkatarēṇaiva puruṣaḥ puruṣaṃ vrajēt || 35 ||

ētadbhagavatō rūpaṃ brahmaṇaḥ paramātmanaḥ |
paraṃ pradhānaṃ puruṣaṃ daivaṃ karmavicēṣṭitam || 36 ||

rūpabhēdāspadaṃ divyaṃ kāla ityabhidhīyatē |
bhūtānāṃ mahadādīnāṃ yatō bhinnadṛśāṃ bhayaṃ || 37 ||

yō'ntaḥpraviśya bhūtāni bhūtairattyakhilāśrayaḥ |
sa viṣṇvākhyō'dhiyajñō'sau kālāḥ kalayatāṃ prabhuḥ || 38 ||

na cāsyā kaściddayitō na dvēṣyō na ca bāndhavaḥ |
āviśatyapramattō'sau pramattaṃ janamantakṛt || 39 ||

yadbhayādvāti vātō'yaṃ sūryastapati yadbhayāt |
yadbhayādvarṣatē dēvō bhagaṇō bhāti yadbhayāt || 40 ||

yadvanaspatayō bhītā latāścauṣadhibhiḥ saha |
svē svē kālē'bhiḡrḥṇanti puṣpāṇi ca phalāni ca || 41 ||

sravanti saritō bhītā nōtsarpatyudadhiryataḥ |
agnirindhē sagiribhirbhūrna majjati yadbhayāt || 42 ||

nabhō dadāti śvasatāṃ padaṃ yanniyamādadaḥ |
lōkaṃ svadēhaṃ tanutē mahān saptabhirāvṛtam || 43 ||

guṇābhimāninō dēvāḥ sargādiṣvasya yadbhayāt |
vartantē'nuyugaṃ yēṣāṃ vaśa ētaccarācaram || 44 ||

sō'nantō'ntakaraḥ kālō'nādirādikṛdavyayaḥ |
janaṃ janēna janayan mārayan mṛtyunāntakam || 45 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
tṛtīyaskandhē kāpilēyōpākhyānē ēkōnatrimśō'dhyāyaḥ ||